

नेपाल राजपत्र

श्री ५ को सरकारद्वारा प्रकाशित
खण्ड ४५) काठमाडौं, चेत्र १ गते २०५२ साल {अतिरिक्ताङ्क ४८ (घ+१)}

भाग ३

श्री ५ को सरकार
आवास तथा भौतिक योजना मन्त्रालयको
सुचना

ग्रामीण खानेपानी तथा सरसफाई कोष विकास समिति (गठन) आदेश, २०५२

विकास समिति ऐन, २०१३ को दफा ३ ले दिएको अधिकार प्रयोग गरी श्री ५ को सरकारले देहायको आदेश जारी गरेको छ ।

१. संक्षिप्त नाम र प्रारम्भ: (१) यस आदेशको नाम “ग्रामीण खानेपानी तथा सरसफाई कोष विकास समिति (गठन) आदेश, २०५२” रहेको छ ।

(२) यो आदेश तूर्न्त लागू हुनेछ ।

२. परिभाषा: विषय र प्रसंगले अर्को अर्थ नलागेमा यस आदेशमा -

(क) “समिति” भन्नाले दफा ३ बमोजिम गठन भएको ग्रामीण खानेपानी तथा सरसफाई कोष विकास समिति सम्भन्नु पर्छ ।

(ख) “अध्यक्ष” भन्नाले समितिको अध्यक्ष सम्भन्नु पर्छ ।

(ग) “सदस्य” भन्नाले समितिको सदस्य सम्भन्नु पर्छ र सो शब्दले अध्यक्षलाई समेत जनाउँछ ।

(घ) “आयोजना” भन्नाले यस गठन आदेश बमोजिम ग्रामीण खानेपानी तथा सरसफाई आयोजनाको स्थानीय जनसहभागिताको माध्यमबाट विकास कार्यान्वयन र संचालन सम्भन्नु पर्छ ।

(ङ) “उपभोक्ता समुह” भन्नाले आयोजना तर्जुमा, कार्यान्वयन तथा संचालन गर्न स्वेच्छाले आवश्यक सहयोग प्रदान गरी आयोजनाबाट प्रत्यक्ष रूपमा लाभान्वित हुने स्थानीय व्यक्तिहरूले प्रचलित कानून बमोजिम दर्ता गरेको उपभोक्ता समुह सम्भन्नु पर्छ ।

(च) “खानेपानी उपभोक्ता समिति” भन्नाले आयोजनाको तर्जुमा, कार्यान्वयन तथा मर्मत सम्भार गर्नको निमित्त उपभोक्ता समुहले आफुप्रति उत्तरदायी हुने गरी आफ्नो तर्फबाट कार्य गर्नको लागि आफ्नो समुहबाट छानेका व्यक्तिहरूको समिति सम्भन्नु पर्छ ।

(छ) “सहयोगी संस्था” भन्नाले आयोजना तर्जुमा तथा कार्यान्वयन गर्नको लागि उपभोक्ता समुहलाई आवश्यक सहयोग पूर्याउनको निमित्त समितिले छनौट गरेका र प्रचलित कानून बमोजिम स्थापित वा मान्यता प्राप्त स्थानीय, राष्ट्रिय वा अन्तर्राष्ट्रिय स्तरको गैर सरकारी संस्था वा निजी क्षेत्रसंग सम्बन्धित संस्था सम्भन्नु पर्छ ।

(ज) “कार्यकारी निर्देशक” भन्नाले दफा ८ बमोजिम नियुक्त समितिको कार्यकारी निर्देशक सम्भन्नु पर्छ ।

(झ) “तोकिएको” वा “तोकिए बमोजिम” भन्नाले यो आदेश अन्तर्गत बनेको नियममा तोकिएको वा तोकिए बमोजिम सम्भन्नु पर्छ ।

३. ग्रामीण खानेपानी तथा सरसफाई कोष विकास समिति गठन: (१) आयोजनालाई दिगो, भरपर्दो र किफायती तवरले कार्यान्वयन गर्नको लागि उपभोक्ता समुह तथा सहयोगी संस्थालाई आर्थिक, प्राविधिक एवं संस्थागत सहयोग पूर्याउनको निमित्त ग्रामीण खानेपानी तथा सरसफाई कोष विकास समिति नामको एक समिति गठन गरिएको छ ।

(२) उपदफा (१) बमोजिमको समितिमा देहायका सदस्यहरू रहनेछन् -

- | | |
|---|-----------|
| (क) सचिव, आवास तथा भौतिक योजना मन्त्रालय | — अध्यक्ष |
| (ख) प्रतिनिधि, (रा.प. प्रथम श्रेणी) अर्थ मन्त्रालय | — सदस्य |
| (ग) प्रतिनिधि, (रा.प. प्रथम श्रेणी) स्थानीय विकास मन्त्रालय | — सदस्य |
| (घ) प्रतिनिधि, (रा.प. प्रथम श्रेणी) राष्ट्रिय योजना आयोग | — सदस्य |
| (ङ) ग्रामीण खानेपानी तथा इन्जिनियरिङ्ग विषयमा एक जना, सहभागीमुलक ग्रामीण विकासमा एक जना र स्वास्थ्य तथा सरसफाई विषयमा एक जना गरी श्री ५ को सरकारले मनोनित गरेको तीन जना व्यक्ति | — सदस्य |

तर,

(१) प्रत्येक सदस्यले आफ्नो सम्बन्धित क्षेत्रमा कम्तीमा दश वर्षको अनुभव प्राप्त गरी उक्त क्षेत्रमा विशेष योगदान पूर्याएको हुनु पर्नेछ,

(२) मनोनित सदस्यहरूमध्ये दुई जना गैरसरकारी संस्थाबाट र एक जना निजी क्षेत्रबाट प्रतिनिधित्व हुनु पर्नेछ,

(३) मनोनित सदस्यहरूमध्ये कम्तीमा एक जना महिला हुनु पर्नेछ, र

(४) मनोनित सदस्यहरू विगत एक वर्ष देखि कुनै राजनैतिक दलसंग सम्बन्धित पदमा रहेको हुनु हुँदैन ।

(३) पहिलो अध्यक्षको पदावधि २ वर्षको हुनेछ । सो पदावधि समाप्त भए पछि आवास तथा भौतिक योजना मन्त्रालयका रा.प. प्रथम श्रेणीको अधिकृतले सो अध्यक्षको रिक्त स्थानमा सदस्यको हैसियतले प्रतिनिधित्व गर्नेछन् र समितिका सबै सदस्यहरूले प्रत्येक तीन वर्षको अवधिको निमित्त अध्यक्षको निर्वाचन गर्नेछन् ।

(४) मनोनित सदस्यहरूको पदावधि तीन वर्षको हुनेछ । पदावधि पुरा नहुँदै कुनै मनोनित सदस्यको पद रिक्त हुन आएमा बाँकी अवधिको लागि उपदफा (२) को खण्ड(ङ) को प्रक्रियाद्वारा सदस्यहरूको पूर्ति गरिनेछ ।

(५) यस दफामा अन्यत्र जूनसूकै कूरा लेखिएको भए तापनि कूनै सदस्यले समितिको हित अनूकुल कार्य गर्न सकेको छैन भन्ने कूरामा श्री ५ को सरकार विश्वस्त भएमा श्री ५ को सरकारले त्यस्तो सदस्यलाई जूनसूकै बखत सदस्यको पदबाट हटाउन सक्नेछ ।

तर यसरी पदबाट हटाउनु अधि सम्बन्धित सदस्यलाई सफाई पेश गर्ने मौका दिइनेछ ।

(६) कार्यकारी निर्देशकले समितिको सचिव भई काम गर्नेछ ।

(७) समितिले आवश्यक देखेमा कूनै स्वदेशी वा विदेशी विशेषज्ञ वा सल्लाहकारलाई समितिको बैठकमा पर्यवेक्षकको रूपमा भाग लिन आमन्त्रण गर्न सक्नेछ ।

४. समितिको काम, कर्तव्य र अधिकार: समितिको काम, कर्तव्य र अधिकार देहाय बमोजिम हुनेछ:

(क) समितिको संचालन र व्यवस्थापन सम्बन्धी नीति निर्धारण गर्ने र सो नीतिको कार्यान्वयन भए नभएको सुपरीवेक्षण तथा अनुगमन गर्ने गराउने ।

(ख) तोकिए बमोजिमको मापदण्डको आधारमा कार्यकारी निर्देशकले छनौट गरी स्वीकृतिको निमित्त सिफारिश गरेका सहयोगी संस्था तथा आयोजनालाई स्वीकृति प्रदान गर्ने ।

(ग) खण्ड (ख) बमोजिम स्वीकृति प्रदान गरिएको आयोजना संचालन गर्नको लागि आवश्यक रकम उपलब्ध गराउने ।

(घ) कार्यकारी निर्देशकले पेश गरेको योजना तथा कार्यक्रमहरू उपर छलफल गरी स्वीकृत गर्ने ।

(ङ) समितिको वार्षिक कार्यक्रम र बजेट स्वीकृत गर्ने ।

(च) समितिको प्राविधिक तथा आन्तरिक लेखा परीक्षण गराउन स्वतन्त्र व्यावसायिक लेखा परीक्षक नियुक्त गर्ने ।

(छ) समितिले वर्ष भरी गरेको काम कारवाहीको वार्षिक प्रतिवेदन र प्रत्येक वर्षको लेखा परीक्षणको प्रतिवेदन श्री ५ को सरकार समक्ष पेश गर्ने ।

(ज) यस आदेशको अधिनमा रही समितिले गर्नु पर्ने अन्य कार्यहरू गर्ने गराउने ।

५. समितिको बैठक र निर्णय: (१) समितिको बैठक कम्तीमा महिनाको एक पटक बस्नेछ ।

(२) समितिको बैठक अध्यक्षले तोकेको मिति, समय र स्थानमा बस्नेछ । तर अध्यक्षको पद रिक्त रहेको अवस्थामा सचिवले समितिको बैठक बोलाउने छ ।

(३) समितिको सचिवले समितिको बैठक बस्ने सुचना कम्तीमा सात दिन अगावै सदस्यहरूलाई दिनु पर्नेछ र त्यस्तो सुचनाको साथमा बैठकमा छलफल हुने विषयहरूको सुची समेत सदस्यहरूलाई उपलब्ध गराउनु पर्नेछ ।

(४) यस दफामा अन्यत्र जूनसूकै कूरा लेखिएको भए तापनि कम्तीमा तीन जना सदस्यहरूले समितिको बैठक बोलाइयोस् भनी मनासिव माफिकको कारण देखाई लिखित माग गरेमा समितिको सचिवले अध्यक्षलाई सो कूराको जानकारी गराई सात दिन भित्र समितिको बैठक बोलाउनु पर्नेछ ।

(५) समितिको कुल सदस्य संख्याको कम्तीमा पचास प्रतिशत सदस्यहरु उपस्थित भएमा समितिको बैठकको लागि गणपुरक संख्या पूगेको मानिने छ ।

(६) समितिको बैठकको अध्यक्षता अध्यक्षले गर्नेछ र निजको अनूपस्थितिमा सदस्यहरुले आफु मध्येबाट छानेको सदस्यले बैठकको अध्यक्षता गर्नेछ ।

(७) समितिको बैठकमा महूमतको राय मान्य हुनेछ र मत बराबर भएमा अध्यक्षता गर्ने व्यक्तिले निर्णायक मत दिनेछ ।

तर सहयोगी संस्थाको छनौट, आयोजनाको स्वीकृति, समितिको वार्षिक कार्यक्रम तथा बजेट स्वीकृति, कार्यकारी निर्देशकको नियुक्ति गर्ने तथा हटाउने र यस आदेश अन्तर्गत नियमहरु बनाउने सम्बन्धमा निर्णय गर्दा कम्तीमा पांच सदस्यहरुको एक मत नभई समितिको निर्णय हुन सक्ने छैन ।

(८) समितिको निर्णय समितिको सचिवद्वारा प्रमाणित गरिनेछ ।

(९) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।

६. निर्णय प्रक्रियामा सहभागी हुन नपाउने अवस्था: सदस्य वा समितिका कूनै कर्मचारीले आफ्नो स्वार्थ भएको विषय वस्तुसंग सम्बन्धित समितिको कूनै निर्णय प्रक्रियामा भाग लिन पाउने छैन ।

७. उप समितिहरु गठन गर्न सक्ने: (१) समितिले आफ्नो कार्य संचालन गर्नको लागि आवश्यक उप समितिहरु गठन गर्न सक्नेछ ।

(२) उपदफा (१) बमोजिम गठित उप समितिहरुको काम, कर्तव्य, अधिकार र कार्यविधि समितिले तोकि दिए बमोजिम हुनेछ ।

८. कार्यकारी निर्देशकको नियुक्ति सम्बन्धी व्यवस्था: (१) समितिको प्रशासकिय प्रमुखको रुपमा दैनिक कार्य संचालन गर्नका लागि समितिले एक जना कार्यकारी निर्देशक नियुक्त गर्नेछ ।

(२) उपदफा (१) बमोजिम कार्यकारी निर्देशकको नियुक्ति नभए सम्मको लागि श्री ५ को सरकारले कूनै राजपत्रांकित कर्मचारीलाई बढीमा तीन महिनाको निमित्त कार्यकारी निर्देशकको कार्य गर्नको लागि तोक्न सक्नेछ ।

(३) कार्यकारी निर्देशकको पदावधि ४ वर्षको हुनेछ र पदावधि समाप्त भए पछि निजलाई बढीमा २ वर्षको लागि पुनः एक पटक नियुक्ति गर्न सकिनेछ ।

(४) कूनै कारणवश कार्यकारी निर्देशकको पद खाली हुन आएमा उपदफा ५ बमोजिम कार्यकारी निर्देशक नियुक्ति नभए सम्मको लागि समितिले बढीमा ३ महिनाको लागि समितिले कूनै अधिकृतलाई कार्यवाहक कार्यकारी निर्देशकको रुपमा नियुक्ति गर्न सक्नेछ ।

(५) कार्यकारी निर्देशक हुनको लागि चाहिने योग्यता तथा निजको नियुक्ति, पारिश्रमिक, सेवाको शर्त र सुविधा तोकिए बमोजिम हुनेछ ।

(६) कार्य क्षमताको अभाव, भ्रष्टाचार वा पदिय दायित्व पुरा गर्न नसकेको देखिएमा समितिले कार्यकारी निर्देशकलाई निजको पदबाट हटाउनेछ । यसरी निजलाई पदबाट हटाउनु अघि सफाईको मौका दिनु पर्नेछ ।

९. कर्मचारी सम्बन्धी व्यवस्था: (१) समितिको कार्य संचालनको लागि समितिले खुल्ला प्रतियोगिताद्वारा आवश्यक कर्मचारीहरु तोकिए बमोजिम हुनेछ ।

- (२) उपदफा (१) बमोजिम नियुक्त कर्मचारीहरूको पारिश्रमिक, सेवाको शर्त, सूविधा र काम, कर्तव्य र अधिकार तोकिए बमोजिम हुनेछ ।
१०. वैठक भत्ता: सदस्यहरूले समितिको बैठकमा भाग लिए बापत तोकिए बमोजिम बैठक भत्ता पाउनेछन् ।
११. समितिको कोष: (१) समितिको आफ्नो एउटा छुट्टै कोष हुनेछ ।
- (२) उपदफा (१) बमोजिमको कोषमा देहायका रकमहरू हुनेछः
- (क) श्री ५ को सरकारबाट अनुदान स्वरूप प्राप्त रकम ।
- (ख) विदेशी सरकार वा राष्ट्रिय वा अन्तर्राष्ट्रिय संघ संस्थाबाट प्राप्त सहयोग वा अनुदान रकम ।
- तर यसरी विदेशी सरकार वा राष्ट्रिय वा अन्तर्राष्ट्रिय संघ संस्थाबाट प्राप्त सहयोग वा अनुदान लिनु अघि श्री ५ को सरकारको स्वीकृति लिनु पर्नेछ ।
- (ग) समितिलाई अन्य कूनै श्रोतबाट प्राप्त रकम ।
- (३) समितिको तर्फबाट गरिने सम्पूर्ण खर्च उपदफा (१) बमोजिमको कोषमा जम्मा भएको रकमबाट व्यहोरिनेछ ।
- (४) समितिले नेपाल राष्ट्र बैंक वा नेपाल अधिराज्यमा रहेको कूनै वाणिज्य बैंकको खातामा रकम जम्मा गरी आफ्नो कोषलाई संचालन गर्न सक्नेछ ।
- (५) समितिको कोषको संचालन नियममा तोकिए बमोजिम हुनेछ ।
- (६) श्री ५ को सरकारबाट अनुदान स्वरूप समितिलाई प्राप्त भएको रकम फ्रिज हुनेछैन ।
१२. समितिको लेखा र लेखा परिक्षण: (१) समितिको आय व्ययको लेखा प्रचलित कानून बमोजिम राखिनेछ ।
- (२) समितिको वार्षिक लेखा परिक्षण महालेखा परिक्षकको विभागबाट वा महालेखा परिक्षकबाट नियुक्त स्वतन्त्र लेखा परिक्षकबाट हुनेछ ।
- (३) समितिको प्राविधिक तथा आन्तरिक लेखा परिक्षण स्वतन्त्र व्यावसायिक लेखा परिक्षकबाट हुनेछ ।
- तर एउटै व्यक्ति वा संस्था लगातार तीन वर्ष भन्दा बढी लेखा परिक्षकमा नियुक्त हुन सक्ने छैन ।
- (४) श्री ५ को सरकारले चाहेमा जूनसूकै बखत समितिको हिसाब किताब जांचन वा जंचाउन सक्नेछ ।
१३. निर्देशन दिन सक्ने: सहयोगी संस्था तथा खानेपानी उपभोक्ता समितिले आयोजनाको कार्यान्वयन गर्दा सम्बन्धित जिल्ला विकास समिति वा गाउँ विकास समितिसित समन्वय कायम गरी काम गर्न आवश्यक छु भन्ने लागेमा समितिले त्यस्ता सहयोगी संस्था वा उपभोक्ता समितिलाई सम्बन्धित जिल्ला विकास समिति वा गाउँ विकास समितिहरूसंग समन्वय कायम गरी काम गर्ने निर्देशन दिन सक्नेछ ।

१४. अधिकार प्रत्यायोजन: (१) यो आदेश वा यस आदेश अन्तर्गत बनेका नियम बमोजिम समितिले आफुलाई प्राप्त भएको अधिकार मध्ये आवश्यकता अनुसार केहि अधिकार कूनै सदस्य, दफा ७ बमोजिम गठित उप समिति वा कार्यकारी निर्देशकलाई प्रत्यायोजन गर्न सक्नेछ ।

(२) कार्यकारी निर्देशकले यो आदेश वा यस आदेश अन्तर्गत बनेका नियम बमोजिम आफुलाई प्राप्त भएको अधिकार मध्ये आवश्यकता अनुसार केहि अधिकार समितिको कूनै कर्मचारीलाई प्रत्यायोजन गर्न सक्नेछ ।

१५. सम्पर्क मन्त्रालय: समितिले श्री ५ को सरकारसंग सम्पर्क राख्दा श्री ५ को सरकार, आवास तथा भौतिक योजना मन्त्रालय मार्फत राख्नु पर्नेछ ।

१६. समितिको कार्यालय: समितिको प्रधान कार्यालय काठमाडौं उपत्यकामा रहनेछ र समितिले आवश्यकता अनुसार नेपाल अधिराज्यको अन्य ठाउंमा समेत शाखा कार्यालयहरु खोल्न सक्नेछ ।

१७. नियम बनाउन सक्ने: समितिले आफ्नो कार्य संचालन गर्नको लागि यस आदेशको अधिनमा रही आवश्यक नियमहरु बनाउन सक्नेछ ।

तर, यसरी बनाएका नियमहरु मध्ये कर्मचारीहरुको नियुक्ति प्रक्रिया, तलव, भत्ता तथा अन्य सूविधा सम्बन्धित नियमहरुमा समितिले आवास तथा भौतिक योजना मन्त्रालयसंग परामर्श लिनु पर्नेछ ।

आज्ञाले,
डी. वी. भट्टराई
श्री ५ को सरकारको सचिव